



1. కలకానిది - విలువైనది

తూర్పున ఎక్కడో సూర్యోదయం కాబోతున్న సూచనగా చీకట్లు మెల్లమెల్లగా విచ్చుకుంటున్నాయి. కార్తీక పూర్ణిమ. గుడిగంటలు అదే పనిగా మోగుతున్నాయి.

అప్పటివరకూ బంగారు వన్నె వెన్నెలకాంతిని విరజిమ్మిన చందమామ మొహం తెల్లబోతోంది. ఆ ఉదయసంధ్యలో పొగమంచు దట్టంగా అలముకుని ఉంది.

తెల్లవారుఝామున మూడు గంటల నుంచి జనం నాటు పడవల్లో పట్టిసీమ రేవు నుంచి వీరభద్రేశ్వరాలయం ఉన్న పట్టిసం లంకలోకి పోబెత్తినట్టు వస్తున్నారు. ఇసుక మేటలు వెయ్యడం వలన లాంచీలు రాలేవు. అందుకే పడవల వాళ్లు మంచి హుషారుగా ఉన్నారు. అద్దరి నుంచి ఇద్దరికి నిమిషాల్లో తెడ్డు వేసేస్తున్నారు. ఏడాదికోసారి అరుదుగా వచ్చే అవకాశం. పడవల నిండా జనాన్ని కుక్కేసి తీసుకొస్తున్నారు. జనం వచ్చిన వాళ్లు వచ్చినట్టే గోదావరిలో మూడు మునకలేసి తడిబట్టల్లో తపతపలాడుతూ ఆలయంవైపు దారి తీస్తున్నారు. పూజలు, దర్శనాలు ముగించుకున్న వాళ్లని తిరిగి ఇద్దరి నుంచి అద్దరికి చేరవేస్తున్నారు పడవల వాళ్లు.

అలా జనంతో కలిసి మొదటి పడవలో వచ్చి లంకలో దిగేడు భద్రుడు. అందరితో బాటే అసంకల్పితంగా గోదాట్లో మునకలేసాడు. కాళ్లకింద ఇసుక తగుల్తోంది. ముందుకు పోనీకుండా రక్షణ వలయం ఉంది. గుడివైపు వెళ్లబుద్ధికాక ఎడమవైపు నిర్జన ప్రదేశం లోకి నడిచాడు. పాదాలు నీళ్ల లోకి వేళ్లాడేసి ఇసుకలో కూర్చున్నాడు. కార్తీక దీపాల వెలుగులో మెరుస్తున్న గోదారి అతని పాదాల్ని కరుస్తోంది. ఓపలేక చటుక్కున పైకి లాకున్నాడు. వెన్నులోని మజ్జ మొత్తాన్ని ఎవరో పీల్చేసుకున్నంత బలహీనత. ఆగలేక వెల్లకిలా వెనక్కి వాలేడు. చల్లని ఇసుక తడికి ఒక్కసారి వజవజా వణికేడు. అతని లోపలి వ్యాకులత త్వరలోనే చలిని జయించింది. రెండు రోజులుగా తిండి, నిద్రలేని అతని శరీరం అలసి సొమ్మసిల్లిపోయింది. నిద్రాదేవి కరుణించి అతని కళ్లమీదికి పాకి వచ్చింది.

దుఃఖంతో నిండిన ఏదో చీకటిలోకంలో విహరిస్తోంది భద్రుడి ఆత్మ. దుఃఖాన్ని భరించలేక మౌనంగా రోదిస్తోంది.

“బతికున్నాడంటావా?”

“ఏమో మరి!”

సరైన నీటిని కోస్తున్న చప్పుడు.

“ఎగువనించి కొట్టుకొచ్చినట్టుంది శవం. మొన్నీమద్దెనిలాగే కాదా పాపికొండలకాడ అడిపోయిన మనిసి ఈ లంకొడ్డుని తేల్త”

“ఛా, ఊరుకో, పేణం ఉన్నట్టన్నిత్తంది”.

“మరి, పూటుగా తాగేసడిపోయేడంటావా ఇంత పొద్దున్నే? దగ్గర కెల్లకయ్యోయ్, పోలీసోళ్లు మనమీదెట్టెయ్ గల్రు”.

టక్కున కళ్లు విప్పేడు భద్రుడు. తల తిప్పి చూడగానే ఎడమవైపు పదడుగుల కవతల నిక్కరు మాత్రమే వేసుకున్న బక్క పల్చని మనిషి. అతని వెనకనుంచి తొంగి తొంగి చూస్తున్న ఆడమనిషి కన్పించేరు. వాళ్ల వెనక చిన్న నాటుపడవ వొడ్డు మీదికి సగం చేర్చి ఉంది.

చటుక్కున లేచి కూర్చున్నాడు భద్రుడు.

వాళ్లలా అనుకోవడంలో పొరపాటు లేదు. నిద్రలో ఎప్పుడు కిందికి జారిపోయేడోతను, సన్నని నీటి అలలు వచ్చి తనని నడుము వరకూ తడిపి వెళ్తున్నాయి.

తెల్లవారుఝామున మసకకట్టిన దృశ్యాలన్నీ ఇప్పుడు స్పష్టంగా కన్పిస్తున్నాయి. బైం తొమ్మిదికీ పదికీ మధ్య అయి ఉంటుంది. ఎండ తీక్షణతని సంతరించు కుంటోంది. అవతలి వొడ్డున పాపికొండల సందర్భన కోసం జనాన్ని నింపుకొన్న ఏడెనిమిది లాంచీల రణగొణధ్వని గాలి వాలుకి లంకలోకొస్తోంది. వెనక, ఆలయంలో రద్దీ కొంత తగ్గినట్టుంది. గుడిగంటలు ఆగి ఆగి మోగుతున్నాయి.

గోదావరి నీళ్లమీద ఎండ పడి కళ్లలోకి బాణాలు గుచ్చుతోంది. భరించలేక తలవాల్చుకున్నాడు భద్రుడు. ఇసుక పొరమీదుగా వచ్చి తనని తాకి వెళ్తున్న పొరదర్భకమైన గోదారి నీటిని చూస్తున్నాడు.

నిద్రతో కొంత తేలికైన మనసులోకి గతం తాలూకు బరువులు, దుఃఖం ప్రవేశించబోతూండగా అతనొచ్చి పక్కన బొత్తన కాళ్లమీద కూర్చున్నాడు. “ఆ వొడ్డుకి దిగబెట్టమంటారేటి నా పడవలో?” అన్నాడు చొరవగా.

ప్రశ్న అర్థం కానివాడిలా బ్లెంక్ గా చూసేడు భద్రుడు.

“నా పేరు సిన్నోడండి. మా యాడది లచ్చి” అన్నాడు.

ఆమె కొంచెం ముందుకొచ్చి సిన్నోడి పక్కన ఇసుకలో చతికిల పడింది.

“లచ్చీ, పడవలోంచి గళాసట్టుకెల్లి గుడికాడ సింవాసెలం కొట్లో టీ యట్రా” అన్నాడు సిన్నోడు.

లచ్చీ వెంటనే లేచెళ్లింది. సిన్నోడు అనునయంగా భద్రుడి చేతిమీద చెయ్యివేసి “అలాగ పాపికొండల్దాకా వొత్తారేటి బాపూ నా పడవలో? సీకటడే యేలకి వచ్చేద్దారి” అన్నాడు.

‘పాపికొండలు! ఎక్కడ చూసినా అందరినోటా ఇదేమాట. అక్కడ గోదావరి సుదులు తిరుగుతూ పరవళ్లు తొక్కుతూ ప్రవహిస్తుందట. చివరిగా ఆ కొండల అందాల్ని చూసేసి అక్కడే గోదార్లో దూకేస్తే - కాని, ఈ పడవ వాడికేమివ్వాలి?.....’

“నా దగ్గర డబ్బుల్లేవ్” అన్నాడు భద్రుడు చికాకు నిండిన గొంతుతో.

భారతదేశంలోని పేదలు డబ్బు పీల్చే జలగలని సంపన్నులెందరి లాగానో అతనికి ఒక చులకన భావం.

“అన్నన్నా...” అని ముక్కుమీద వేలేసుకున్నాడు సిన్నోడు. “డబ్బు లడిగేనా మిమ్మల్ని?” అన్నాడు “తవరిదేవూరేటండి, సూత్తుంటే ఇటేపోరిలాగ అంపట్టం లేదు”.

భద్రుడు అతనివేపు ఆశ్చర్యంగా చూసేడు. గంటలకి విలువ కడుతూ ఇంత కాలం తను జీవించిన జీవితం, తను బలంగా నమ్మిన సిద్ధాంతం తనకి నేర్పినదేదో ఈ సిన్నోడి ముందు వీగి పోబోతోందా? కాదు కాదు, లోకంలో స్వార్థం తప్ప మరోటిలేదు. తన నుంచి ఏదో ఆశించే వీడు తనతో మాట్లాడుతున్నాడు - లచ్చీ టీ గ్లాసు మీద అడ్డాకు ముక్కొకటి కప్పి పట్టుకొచ్చింది.

“పుచ్చుకోండి బాబయ్యా ఏదేడి టీ సుక్కలు గొంతుకలోకెల్తే కుంత ఓపికొత్తాది”. అన్నాడు సిన్నోడు.

ఒక్క నిమిషం తటపటాయించి గ్లాసు అందుకున్నాడు భద్రుడు. ఈలోగా సిన్నోడు, లచ్చీకలిసి పడవని వొడ్లు నుంచి నీళ్లలోకి నెట్టి పట్టుకుని నిల్చున్నారు.

“రండి బాబూ, వొచ్చి పడవెక్కండి” అన్నాడు సిన్నోడు.

భద్రుడు మంత్ర ముగ్గుడిలాగా లేచెళ్లి పడవ ఎక్కేడు. పడవ మధ్యలో ఉన్న బల్లచెక్కమీద కూర్చున్నాడు. కాళ్లకింద పరిచినట్టున్న చేప పొలుసులు చూసి పాదాలు పైకి తేల్చుకోబోయి మానేసాడు. చెప్పులెటు కొట్టుకు పోయేయో, నీటిలో నాని నాని పాదాలు వారిసిపోయి తిమ్మిరిగా ఉన్నాయి.

సిన్నోడు పడవలోంచి పొడవైన గెడకర్ర తీసుకుని పడవని లోతు నీటిలోకి మళ్లించేడు. తర్వాత గెడని పడవలో పెట్టి చెరో తెడ్డా తీసుకుని నడపడం మొదలు పెట్టేరు. నదికి

కుడి వైపునుంచి పడవ నెమ్మదిగా ఎగువకి ప్రయాణం సాగించింది. భద్రుడు మెడ వెనక్కి తిప్పి పట్టిసీమ ఆలయ సముదాయాల వైపు చూసేడు. వివిధ పరిమాణాల ముత్యాలు గుండ్రంగా పేర్చినట్లు ఎండలో తెల్లగా మెరుస్తున్నాయి.

‘ఇదే చివరి చూపు’ అనుకున్నాడు.

ఎక్కడి చికాగో నగరం! ఎక్కడి పట్టిసీమ! భద్రుడు వి. మేచినేని. మేచినేని వీరభద్రుడు. ఐ.ఐ.టి. గోల్డ్ మెడలిస్ట్, ప్రముఖ అమెరికన్ కంపెనీలో కొద్ది కాలంలోనే మేధావిగా పేరొందిన సాఫ్ట్వేర్ ఇంజనీర్, హాఫ్ మిలియన్ డాలర్స్ ఫర్ యానమ్ సేలరీ, అందమైన అమెరికన్ భార్య, ముద్దులు మూటకట్టే కొడుకు, రాజభవనం లాంటి ఇల్లు, ఒక బి.ఎం. డబ్బు, మరొక బెంజి కార్లు. జీవితమనే పరమపద సోపానపటంలో చాలా తొందరగా నిచ్చినలెక్కి ఒక్కసారిగా పెద్ద పాము నోట్లోకెళ్లిపోయి బయలుదేరిన చోటికి తిరిగొచ్చాడు. ఆర్థిక సంక్షోభం కారణంగా చాలా కంపెనీల్లాగే తమ కంపెనీ మూత పడింది.

ఉద్యోగం ఊడిపోయిన నెల తర్వాత తెలిసింది. తను ఎంత లగ్జోరియస్ లైఫ్ కి అలవాటు పడిపోయిందీ!

‘జీవితమే ఒక మహానుభూతి. దాన్ని ఒక అద్భుతమైన అనుభవంగా మలచుకుందాం’ అంటూ బ్రౌనీని ప్రేమించి పెళ్లి చేసుకున్నాడు. దేశాన్ని, మతాన్ని, తనవనే అన్నిటినీ వదిలేసాడు. ఇక్కడైతే అన్నీపోయినా భార్యైనా మిగిలుండేది. ఆర్జన ఉంటేనే భార్య, కొడుకు; లేకుంటే ఏదీ నీది కాదు అని నిరూపించింది బ్రౌనీ, అప్పుడే తనకి జీవితం మిథ్య అనిపించింది, చచ్చిపోవాలనిపించింది. ఆ చావేదో దేశం కాని దేశంలో ఎందుకు అనామకంగా....? నాది అనే పుట్టిన గడ్డపై కొచ్చి, తనవాళ్లు నలుగుర్నీ చూసి... ఒక్కరోజులో ఆ నిర్ణయం బలపడి, తన దగ్గర మిగిలిన వేవో అమ్ముకుని ప్లేటెక్కి ఇక్కడికి వచ్చిపడ్డాడు.

తీరా తనవూరికెళ్తే తను ఇన్నాళ్లుగా పట్టించుకోని తల్లి ఎప్పుడో పైలోకం చేరుకుందని తెలిసింది. అంత పెద్ద ఆస్తి, దివాణం లోగిలీ అన్నీ అమ్మేసి రియల్ ఎస్టేట్ రంగంలో పెట్టి నష్టపోయి తనలాగే దీనస్థితిలో ఉన్న అన్నగారు, లక్ష్మీదేవిలా ఉండే వదినా, చిలకల్లాంటి పిల్లలూ అంతా రెండు గదుల అద్దె ఇంట్లో పెద్దమ్మవారు ఆవహించిన దీనస్థితిలో... చూడలేక వెంటనే బస్సుక్కి రాజమండ్రిలో దిగేడు, చచ్చిపోవాలనే లోపలి కాంక్ష చావక.

“అన్నయ్య తర్వాత పన్నెండేళ్లకి పట్టినం వీరభద్రేశ్వరుణ్ణి దర్శించుకున్నాక నువ్వు పుట్టేవు. అందుకే నీకా పేరు పెట్టుకున్నాం” అనేది తల్లి. చివరిసారిగా గోదావరి బ్రిడ్జి

మీది నుంచి ఆ అలయ శిఖరాన్ని చూసి గోదారి ప్రవాహంలో దూకెయ్యాలని ఒక నిర్ణయానికొచ్చాడు. రాత్రి మనసంతా నిండిన నిర్వేదంతో బ్రిడ్జి మధ్య వరకూ నడిచి, గొప్ప ఆవేశమేదో కమ్ముకొచ్చి దూకెయ్య బోతూండగా, వెనక రెయిలింగ్ మీద లారీ చప్పుడు, గార్లు కేకలు విన్నించాయి. పూర్తిగా వెనక్కి తిరిగి చూడకుండానే పరుగులాంటి నడకతో బ్రిడ్జికివైపున కొవ్వూర్లో వచ్చి పడ్డాడు.

అప్పుడర్థమైంది తనెంత పిరికివాడో! అక్కడి నుంచి పట్టిసీమకీ, పట్టిసం లంకమీదికీ తన ప్రమేయం లేకుండానే వచ్చిపడ్డాడు.

“బాబూ, తవరికి పెళ్లైందా, పిల్లలా?”

“.....”

“అయ్యే ఉంటాదిలే, ఇద్దరు పిల్లలై ఉంటారు అవునా బాబూ”

మొహం తిప్పుకొన్న భద్రుడికి ఎడమవైపు ఇసుక తిన్నెల కవతల లోతైన నీటిలో నెమ్మదిగా ఒకదాని వెనక ఒకటి వెళ్తున్న లాంచీలు...

“ఆ బాబేటో ఉలుకూ పలుకూ లేకండా ఉన్నాడు, నువ్వేమో లొడలొడా ఒకటే వాగుడు” అని విసుక్కుంది లచ్చి.

“ఓలూరుకోయే, మెల్లిగా మాటల్లో దింపి ఆ బాబుని మనుసుల్లోకి మల్లించాలని కదా నా పాట్లు. మొకం సూత్తే తెల్లం లేదా, ఏదో గొప్ప బాదలో ఉన్నాడని” అని లచ్చి చెవిలో గుసగుసలాడేడు సిన్నోడు.

“అవునా....” అని కళ్లు రెపరెపలాడించింది లచ్చి.

“మాకిద్దరికీ ఈ మద్దినే పెళ్లయిందండి. సేసుకుంటే గాని వొల్లకాదని కూకున్నాడండి మామాయ్య. సేపలు పట్టుకు బతకమని ఈ పడవిచ్చేడనుకోండి. నేను సేసుకోపోతే ఈ నల్ల పిల్లకి మొగుడెక్కడ దొరుకుతాళ్లే అని జాలితో సేసుకున్నానండి. ఇంకా పిల్లా జెల్లా కలగలేదండి”.

“ఓయ్ బాబో, ఏటి మరీ! నువ్వు సేలా తెల్లగా మెరిసిపోతన్నావ్, అందగాడివి. రోజూ ఏదో వొకొంకని మా ఇంటినుట్టూ తిరుగు తున్నావని కాదేటి మాయయ్య నిన్నల్లుణ్ణి సేసుకున్నాడు”.

“మాటన నివ్వదు దొంగనా పొలస. మా గోలకేం గాని బాబూ! ఎడం పక్క కొండమీద ఆ పెద్ద కరంటు తంబం పక్కని ఉన్నదే పాండు రంగడి గుడి. అక్కణ్ణుంచి గోదారికియేపు తంబం మీదకి లాగేరండి కరంటు. గొప్ప సిత్రం కదా బాబూ!” సిన్నోడి గొంతులో సంభ్రమం.

ముభావంగా కూర్చున్న భద్రుడి మొహంలోకి నవ్వు రాబోయి ఆగింది. అజ్ఞానంలోనూ ఆనందమున్నట్టుంది.

ప్రకృతి భద్రుడి చూపుల్ని పట్టి తన వేపు లాక్కోసాగింది. గోదావరి కిరువైపులా ఉన్న కొండల హరిత వర్ణం అతన్ని చూపు తిప్పుకోనివ్వడం లేదు.

ఏటికెదురీదుతున్న గూటి పడవ. మేటలు వేసి మెరుస్తున్న బంగారు ఇసుక. గంభీరంగా ప్రవహించి వస్తున్న గోదావరి. కొండకోనల్లోంచి వచ్చి కలుస్తున్న పిల్ల కాలువలు.

ఈ లౌకిక ప్రపంచంతో సంబంధాలు తెంచేసుకున్న అనుభూతి.

గొప్ప తాదాత్మ్యంలో మునిగిపోయాడు భద్రుడు మనసు తేలికై మౌనంగా నర్తిస్తోంది.

నెమ్మదిగా నీటిని చీల్చుకుని వెళ్తున్న పడవలాగే బాధల జ్ఞాపకాల బరువుల్ని చీల్చుకుని వెళ్తోంది మనసు.

“ఆ కుడేపు కనపడీదే పోశమ్మ గండి” అన్నాడు సిన్నోడు.

లాంచీలన్నీ కుడివైపు మళ్లి వొడ్డుకెళ్లి ఆగుతున్నాయి. జనం బిలబిలమంటూ దిగి ఎత్తైన గట్టు పైకెక్కి పోచమ్మ గుడివైపు వెళ్తున్నారు.

పడవ వొడ్డుకు చేరింది. “అమ్మోరి దరిశనం సేసుకుందారి వొత్తారాబాబూ” అన్నాడు సిన్నోడు. దుకాణాల పాకల వెనకనుంచి ఆలయ శిఖరం మీది కలశం, కొమ్ములు మెరుస్తున్నాయి.

భద్రుడు కదలకపోవడం చూసి తెడ్లు పడవలో పడేసి, గెడ నీటి అడుగుకు గుచ్చి లచ్చికి అందించి, వొడ్డుకి దూకి గుడి వేపు పరుగెత్తేడు సిన్నోడు. లచ్చి గెడను చంకలో ఇరికించుకుని, చెంపలేసుకుని, చేతులు జోడించి కళ్లు మూసుకుంది.

భద్రుడు మొదటిసారి ఆమె వైపు పరిశీలనగా చూసేడు. ఏ మాత్రం ఆకర్షణ లేని సాదాసీదా అడమనిషి, వొత్తైన జుట్టుని నెత్తి పైన శిగలా చుట్టి ప్లాస్టిక్ క్లిప్పేదో పెట్టింది. శిగలో ఓ పక్కన నిర్లక్ష్యంగా తురిమిన పేరు తెలియని పసుపు రంగు పువ్వు. సిగకు అందని ముంగుర్లు చెవులమీదా, ముఖం మీదా పారాడు తున్నాయి. సాదా చీర, తెడ్లు వెయ్యడం వలన చెమటకు తడిసిన ఎర్రని జాకెట్టు. ఆమె ముఖం నవ్వుతో వికసించడం చూసి అటు చూసేడు. గట్టు మీంచి పరుగెత్తుకొస్తున్నాడు సిన్నోడు.

పడవెక్కినప్పట్నుంచి చూస్తున్నాడు - వాళ్లిద్దరి మధ్య నవ్వులు, గుసగుసలు, కువకువలు, దొంగచూపులు, దోర స్పర్శలు, వైవాహిక జీవితంలోని ఇలాంటి ఆనందం ఎప్పుడైనా తనకి అనుభవంలో కొచ్చిందా? ఏం బతుకు అది? రోజులో ఏ రెండు గంటలో నిద్రకు కేటాయించుకుని కంప్యూటర్ కి, సంపాదన పెంచుకునే వ్యాపకాలకీ అతుక్కుపోయిన

జీవితాలకి ఈ ఆనందం, ఈ ప్రేమ ఎలా అనుభూతికొస్తుంది? సిన్నోడు కొబ్బరి చెక్కని పడవ అంచుమీద చితక్కొట్టి ఒక ముక్కని భద్రుడికి అందించేడు. మరో ముక్కని లచ్చి నోటి కందించి, పొట్లంలో తెచ్చిన కుంకుమ బొట్టు పెట్టేడు. చెంపలేసుకుని గుడి వేపు చూస్తూ “గుడి పోశమ్మతల్లీ, అందర్నీ సల్లగా సూడు తల్లీ” అని ఒక కేక పెట్టేడు.

తెడ్డు చేతిలోకి తీసుకుంటున్న లచ్చి సిన్నోడి వీపు మీద ఒక్కటి చరిచి కొంటెగా నవ్వింది.

సిన్నోడు వీపు తడుముకుంటూ “ఏటే, పెద్దమడిసి పడవలో ఉండగా మోటు సరసాలు!” అని కోప్పడుతూ నవ్వేడు. “బావా” అని కేక వినబడి వొడ్డుకేసి చూసేడు.

సింతాలు చంకల్లో కర్రల్లో కుంటుకుంటూ వచ్చేడు. చెయ్యి చాపి నిల్చున్నాడు. నిక్కరు జేబులోంచి రూపాయిబిళ్ల తీసి వాడి చేతిలో వేసేడు సిన్నోడు.

“బావా! అట్నుంచొచ్చీటప్పుడు సిన్నసేపలేవన్నా దొరికితే ఒక గుప్పుడు ఇక్కడదేసి పోవా, పులుసు తినాలనుంది” అన్నాడు సింతాలు.

“సర్లీ, ఎవరిసేతైనా నేనంపిత్తానే. సలిలో నువ్విక్కడే కూకునుండకు, పొద్దోతాది మేవొచ్చీతలికి”.

కృతజ్ఞతగా చూస్తూ నవ్వేడు సింతాలు.

“ఈడికతేటో తెలుసా బాబూ” అంటూ మొదలుపెట్టేడు సిన్నోడు.

“పోలారం ఆనకట్ట గురించి అనుకుంటన్న తొలి రోజుల్లోనే కొన్ని గూడేలోళ్లకి ఇళ్లకీ, బూవులికీ ఇంతా అని లెక్కకట్టి డబ్బులిచ్చేసేరు గవర్నెంట్లోళ్లు. ఈ సింతాలు గాడికి లచ్చా పాతికేలు వొచ్చేయి. ఈడు పుట్టేక అన్ని డబ్బులెప్పుడైనా కళ్ల సూసున్నాడా!? అందుకే ఆ డబ్బులేం సేసుకోవాలో ఈడికర్దం అవలేదు. ముందు ఒక మోట్ర సైకిలు పెద్దది కొనేసేడు. ఈ ఎదవకి నడపడం వొచ్చంట లెండి. సేలా స్పీడు నడిపివోడు. ఇంకవో... సూసుకోండి జెల్సా... ఈడికీ పెళ్లనికీ, పిల్లలకీ రంగురంగుల గుడ్డలు, ఈడికి వాసీ, ఉంగరం, రోజూ బండేసుకుని రాజిమంద్రం పోటం, వాటేల్లో పులావులూ గట్టా తింటం, కరీదైన బ్రేందీకాయలు కడుపు నిండా పుల్లుగా పట్టించటం, సినిమాలు సూట్టం. ఒక రోజులాగొత్తావొత్తా లారీని గుడ్డేసేడు. పెళ్లం పిల్లలక్కడే ప్రేణాలోదిలేసేరు. ఈనాకొడుకు సావుతప్పి కన్నులొట్టోయి ప్రేణాల్లో మిగిలేడు, అదిగో అలాగ రెండు కాళ్లూ సకం సకం పోగొట్టుకుని. అప్పుడికే డబ్బులు కడకొచ్చేసేయి. మిగిలిండబ్బులు ఆస్పటలు కర్నూల కిందెల్లిపోయేయి. అప్పుణ్నుంచీ ఇదిగో ఇలాగ గండిపోశమ్మ గుడికాడ అడుక్కుతింటా బతుకుబండిని లాక్కొత్తన్నాడు”

సింతాలు అతికష్టం మీద ముందుకి కదులుతున్నాడు. అతనితో పోలిస్తే తన కష్టం ఏపాటిది? ఒక జీవన సత్యమేదో మెరుపులా లోపలికి ప్రవేశించి భద్రుడి విషాదాన్ని కోసింది.

ఎండ నడినెత్తికొచ్చింది. చెమటలు కక్కుతూ త్వరత్వరగా తెడ్లెస్తున్నారు సిన్నోడు, లచ్చి.

“బాబూ, మీరా గూట్లోకెల్లి కూకోండి, ఎండ బరించలేరు”.

వాళ్లిద్దరూ అంతకష్టపడుతూంటే తను హాయిగా కూర్చున్నాడనే స్పృహ కలిగి భద్రుడికి సిగ్గనిపించింది. మొదటిసారి మనసువిప్పి “లక్ష్మిని వెళ్లి కూచోమను, నేను తెడ్లు వేస్తా” అన్నాడు.

ఏం విన్నారో మొదట అర్థంకాక, అర్థమయ్యేక ఫక్కున నవ్వేరిద్దరూ. “ఈ పని మీవల్లవ్వద్దేటండి, అవ్వదండి” అన్నాడు సిన్నోడు.

పడవ దేవీపట్నం చేరుకుంది. గట్టుపైన దూరంగా కన్పిస్తున్న పాత చిన్న పెంకుల లోగిలిని చూపించి “ఆ కాలంలో అల్లూరి సీతారామరాజు గారు పితూరీ సేసిన దేవీపట్నం పోలీసుస్టేషన్ అదేనండి” అన్నాడు సిన్నోడు. అతని మొహంలో ఒక అద్వితీయమైన పులకింత.

‘అప్పటికీ సిన్నోడి తండ్రి కూడా పుట్టి వుండడు. కాని, విదేశీయులకి వ్యతిరేకంగా పోరాడిన సీతారామరాజు శౌర్యాన్ని తల్చుకుని ఇప్పటి సిన్నోడు పులకించిపోతున్నాడు. ఇదేనా దేశం మీది ప్రేమ అంటే’ అనుకున్నాడు భద్రుడు.

నదికి ఎడమవైపు ఇసుక తిన్నెల వొడ్డున లాంచీలు ఒకటొకటిగా వెళ్లి ఆగుతున్నాయి. ఇటు దేవీపట్నం వైపు పది పన్నెండు పడవలు ఉన్నాయి. ఉన్నట్టుండి వూళ్లొంచి పెద్ద పెద్ద డ్రమ్ముల్తో, కేనుల్తో అన్నం, కూరలు లాంటి వంటకాలు మోసుకొచ్చి పడవల్లోకి ఎక్కిస్తున్నారు కొందరు. పడవలు నదికి అడ్డంగా అవతలి వొడ్డుకెళ్లి లాంచీలకు ఈ ఆహార పదార్థాల్ని అందించి వస్తున్నాయి.

భద్రుడిని వొడ్డున దింపేసి సిన్నోడు ఒకసారి అందించి వచ్చేడు. రెండోసారి అతన్ని పడవలో ఎక్కించుకుని తీసుకెళ్తూ కొంత దూరంలో వొడ్డుకు దగ్గరగా అక్కడక్కడ నీటిపైన తేలుతున్న ఖాళీ ప్లాస్టిక్ వాటర్ బోటిల్స్ని చూపించాడు. “ఆ కనిపించీ సీసాల అడుగుని మా వలలున్నాయండి. ఆ పక్క నించి ఈ లాంచీలన్నీ ఎల్లిపోయేక పడవలోళ్లందరం వలలెత్తి, సేపల్ని పడవల్లో ఏసుకుని, మళ్లి వలలు పన్నేసి, రాజమంద్రం కేసి ఎల్లిపోతావండి. సందేశ బజారుకి సేవలందించాల. తవరి గురించి లాంచీవోళ్లతో

మాటాడేనండి. తవరికి బోయినం ఆళ్లె ఎడతారు. ఈ లాంచీలన్నీ ఆ దూరంగా కనపడతన్నాయి పాపికొండలు - దూరపు కొండలు నునుపులెండి - అట్టి దాటుకుని ముందుకి పేరంటాలపల్లి దాకా ఎల్లి రేత్రికి ఎనక్కొచ్చేత్తాయండి" అన్నాడు. కొంత ఆగి "బాబూ, ఈ పడవని సూత్తన్నారా, ఉప్పుదుదాకా కష్టంగా ఏటికెదురీదు కొచ్చిందండి. ఉప్పుదు ఏటిని కోసుకుని అడ్డంగా ఎల్తందండి. ఎల్లిటప్పుడు ఏటివాలుకి జయ్యమని నల్లేరుమీద నడక లాగెలిపోద్దండి. పడవకైనా మనిసికైనా ఎప్పుణ్ణడక అప్పుడిదేనండి. ఎత్తైన పాపికొండల్ని, అక్కడ లోత్తైన గోదారమ్మని సూసేక మనవెంత సిన్నోళ్లవో మనకర్థమౌతాదండి. తవరు తప్పకుండా అక్కడిదాకా ఎల్లి ఎనక్కి రావాలండి. మీ గురించి నాకు తెల్గుగానండి. ఒక్క ముక్క సెప్తానండి. మీకు సెప్పీటంతోణ్ణి కాననుకోండి, మీరేదో కస్టంలో ఉన్నారని మాత్రం నాకర్థవైందండి 'కస్టాలు మనుసులికి కాక మానులకొత్తాయా అనీవోడండి మాయయ్య. ఆడు అంతరవేదికాడ సంద్రంలో సేపలు పట్టివోడండి. 'వోరి సిన్నోడా! ఇంత పెద్ద సంద్రంలో మనిసి ఒక్క నీటి బొట్టుకన్నా తక్కువేరా. ఒకేల పడవ ములిగిపోతే మనవూ ములిగి పోకూడదు. మనకి సేతనైనంత వరకూ ఈదాల. పేణం కాపాడుకోవాల. ఉంకో పడవ సంపాదించుకోవాల' అనీవోడు". సిన్నోడి కళ్లల్లోని మెరుపుని చూస్తున్నాడు భద్రుడు.

తన హృదయంలోని బరువుని సిన్నోడు చేతితో తీసేసినట్టన్పించింది. ఆవేశంలోనైనా చావడం, చంపడం పరిష్కారం కాదని అర్థమైంది.

లాంచీ ఎక్కడానికి బల్లకట్టుమీద ఒక అడుగు వేసిన వాడు హఠాత్తుగా వెనక్కి తిరిగి సిన్నోణ్ణి కౌగలించుకున్నాడు భద్రుడు. సిన్నోడు ఆనందంగా కలిపి వదిలిన చేతిని చూసుకుంటే కొన్ని నలిగిన నోట్లూ, చిల్లరా ఉన్నాయి. కంగారుగా పట్టుకోబోతే అప్పటికే సిన్నోడు లాంచీ మీంచి నదిలో ఛెంగున చేపలా దూకి బారలు వేసుకుంటూ పడవ దగ్గరికి ఈడుతున్నాడు.

నాలుగుబారలు అవతలికి వడవను పోనిచ్చిన లచ్చి వాణ్ణి చూస్తూ ముత్యాలొలకబోసినట్టు నవ్వుతోంది.

(6-1-2010 నవ్య వీక్షి)

